

ನಾಟ ಇಲ್ಲದ ಮೇಲವಿದ್ಯೆಗೆ ನವಚೈತನ್ಯ.....



ಮೇ ತಿಂಗಳಿನ ಕೆಲವು ವಾರಗಳಿಂದ ರಾಜ್ಯದ ಬಹುತೇಕ ಭಾಗಗಳಲ್ಲಿ ಸುರಿಯುತ್ತಿರುವ ಪೂರ್ವ ಮುಂಗಾರು ಮಳೆಯು ಅನ್ನದಾತರ ಮೊಗದಲ್ಲಿ ಮಂದಹಾಸ ಮೂಡಿಸಿದೆ. ಜನ ಜಾನುವಾರಗಳ ಕುಡಿಯುವ ನೀರಿನ ಸಮಸ್ಯೆ ಬಗೆಹರಿಯುವ ಲಕ್ಷಣಗಳಿವೆ. ಕೆರೆ-ಕೊಳ್ಳ-ಹೊಂಡಗಳು ತುಂಬಿದಾಗ ಅಂತರ್ಜಲದ ಮಟ್ಟವು ಹೆಚ್ಚುತ್ತದೆ. ಮಳೆಯನ್ನು ಕಳೆದ ಮುರ್ದಾಲ್ಪ ವರ್ಷಗಳ ಮುನಿಸನ್ನು ಬಿಟ್ಟು ಪ್ರಸನ್ನನಾಗಿರುವುದು ಎಲ್ಲರಿಗೂ ಸಮಾಧಾನವಾಗಿದೆ. ಹೊಸ ಹುರುಪಿನಿಂದ ರೈತರು ಕೃಷಿ ಚಟುವಟಿಕೆಗಳನ್ನು ಪ್ರಾರಂಭಿಸಿದ್ದಾರೆ. ಮಳೆಯಿಂದ ರೈತರಿಗೆ ಸಂತಸವಾಗುವುದರೊಂದಿಗೆ ಉಳಿದವರ “ಆಹಾರ ಭದ್ರತೆ” ಖಾತರಿಯೆನಿಸುತ್ತದೆ “ಒಕ್ಕಲಿಗನು ಒಕ್ಕದಿದ್ದರೇ ಬಿಕ್ಕುವದು ಜಗವಲ್ಲ” ಎಂಬುದರ ಗುಡಾರ್ಥವೇ ಅದು. ಮೇಟೆಯ ಮೇಲೆ ಕೋಟಿ, ಕೋಟಿ ಜನತೆ ಅವಲಂಬಿತರಾಗಿದ್ದಾರೆ ಎಂಬುದು ಕಟು ಸತ್ಯ.

ಈಗ ಕೃಷಿಯಲ್ಲಿ ತೊಡಗಿಸಿಕೊಂಡವರ ಸಹಾಯಕ್ಕೆ ಸರ್ಕಾರಗಳ, ಕೃಷಿ ವಿಜ್ಞಾನಿಗಳ ಹಾಗೂ ವಿಶ್ವವಿದ್ಯಾಲಯಗಳ ನಿರಂತರ ಸಹಾಯ, ಸಹಕಾರ ಅತ್ಯಗತ್ಯವಾಗಿದೆ. ಎಲ್ಲ ಬೆಳೆಗಳಲ್ಲಿ ಆಧುನಿಕ ಬೇಸಾಯ ಕ್ರಮಗಳು ಹಾಗೂ ತಾಂತ್ರಿಕತೆಗಳನ್ನು ಕೃಷಿಕರಿಗೆ ಮನದಟ್ಟು ಮಾಡಿಕೊಟ್ಟು ಅವುಗಳ ಅಳವಡಿಕೆಗೆ ಸೂಕ್ತ ಕ್ರಮ ಕೈಗೊಳ್ಳುವುದು ಅವಶ್ಯ ಹಾಗೂ ಅನಿವಾರ್ಯ. ಕೃಷಿಗೆ ಸಂಬಂಧಿಸಿದ ಎಲ್ಲ ಪೂರಕ ಪರಿಕರಗಳನ್ನು ಆದ್ಯತೆ ಮೇರೆಗೆ ಸೂಕ್ತಕಾಲದಲ್ಲಿ ರೈತರಿಗೆ ಒದಗಿಸಿ ಬೇಕಾಗಿದೆ. ರೈತ ಬಾಂಧವರು ತಮ್ಮ ಜಮೀನಿಗೆ ಸೂಕ್ತವಾದ ಬೆಳೆಗಳನ್ನು ಆಯ್ದುಕೊಂಡು ಅದಕ್ಕೆ ಪೂರಕವಾದ ತಾಂತ್ರಿಕ ಮಾಹಿತಿ, ಗುಣಮಟ್ಟದ ಖಾತ್ರಿ ಬೀಜ ಹಾಗೂ ಇತರೆ ಕೃಷಿ ಪರಿಕರಗಳನ್ನು ಮುಂಚಿತವಾಗಿಯೇ ಹೊಂದಿಸಿಕೊಳ್ಳುವುದು ಸೂಕ್ತ. ಹುಲುಸಾದ ಕೃಷಿಯಿಂದ ಸಮೃದ್ಧ ಬೆಳೆ ಹಾಗೂ ಸಮೃದ್ಧ ಆಹಾರ ಉತ್ಪಾದನೆಯಿಂದ ಎಲ್ಲರೂ ಸುಖದಿಂದ ಇರಬಹುದು. “ಅನ್ನವನ್ನು ತಿನ್ನದೇ ಚಿನ್ನವನ್ನು ತಿನ್ನಲಾಗುವುದೇ” ಎಂಬ ಮಾರ್ಮಿಕ ಮಾತನ್ನು ಎಲ್ಲರೂ ಅರ್ಥೈಸಿಕೊಳ್ಳಬೇಕಾಗಿದೆ.

ಮುಂಗಾರು ಹಂಗಾಮಿನಲ್ಲಿ ರೈತರಿಗೆ ಸಾಕಷ್ಟು ಬೆಳೆಗಳ ಆಯ್ಕೆಗೆ ಅವಕಾಶವಿದೆ. ಜೋಳ, ಗೋವಿನ ಜೋಳ, ಹತ್ತಿ, ಸೋಯಾಅವರೆ, ಶೇಂಗಾ, ಹೆಸರು ಮುಂತಾದ ಬೆಳೆಗಳಲ್ಲಿ ಆಯಾ ಭಾಗಕ್ಕೆ ಹಾಗೂ ಮಣ್ಣಿಗೆ ಹೊಂದುವ ಬೆಳೆಗಳನ್ನು ಆಯ್ದು ಮಾಡಿ ಬೆಳೆ ಯೋಜಿಸುವುದು ಸೂಕ್ತ. ಪ್ರತಿ ವರ್ಷ ಜೂನ್ ೧ನೇ ತಾರೀಖಿನಂದು “ವಿಶ್ವ ಹಾಲು ದಿನ” ಆಚರಿಸಲಾಗುತ್ತಿದೆ. ತನ್ನ ಮಿತ್ರ “ಎಮ್ಮೆ ಹಾಲಿನ ಮಹತ್ವ”, “ಕೀರಾಮೃತ : ನಿಸರ್ಗದ ಅದ್ಭುತ ಕೊಡುಗೆ” ಶೀರ್ಷಿಕೆಯ ಲೇಖನಗಳನ್ನು ಪ್ರಕಟಿಸಿದೆ. ಇವೆಲ್ಲ ತಮಗಿಷ್ಟವಾಗುತ್ತದೆ ಎಂದು ಭಾವಿಸಿದ್ದೇನೆ. ಹೈನುಗಾರರು ಉತ್ಪಾದಿಸಿದ ಹಾಲನ್ನೆಲ್ಲ ಮಾರುವುದಕ್ಕಿಂತ ಮೊದಲು ಕರುಗಳಿಗೆ ಹಾಗೂ ಮನೆಯಲ್ಲಿ ಬಳಕೆಗಾಗುವಷ್ಟನ್ನು ತೆಗೆದಿರಿಸಿ ನಂತರ ಉಳಿದದ್ದನ್ನು ಮಾರಿದಲ್ಲಿ “ಪೋಷಕಾಂಶ ಭದ್ರತೆಗೆ” ಪೂರಕವಾಗಬಹುದಾಗಿದೆ.

ಪರಿಸರದ ಆರೋಗ್ಯವು ನಮ್ಮ ಆರೋಗ್ಯ. ಅದರ ನೈರ್ಮಲ್ಯಕ್ಕೆ ಧಕ್ಕೆ ಬಂದರೆ ನಾವು ಅನಾರೋಗ್ಯ ಪೀಡಿತರಾಗುತ್ತೇವೆ. ಈ ಸಂದೇಶ ಸಾರುವ ಸಲುವಾಗಿ ಪ್ರತಿ ವರ್ಷ ಜೂನ್ ೫ ರಂದು ವಿಶ್ವ ಪರಿಸರ ದಿನ ಆಚರಿಸಲಾಗುತ್ತದೆ. ಈ ಸಂಚಿಕೆಯಲ್ಲಿ ಪ್ರಕಟಿಸಲಾದ ಪರಿಸರ ಸಂರಕ್ಷಣೆ ನಮ್ಮೆಲ್ಲರ ಹೊಣೆ ಎಂಬ ಲೇಖನ ಪರಿಸರ ನೈರ್ಮಲ್ಯ ಕುರಿತು ಆಲೋಚನೆ ಮಾಡುವಂತಿದ್ದು. ಕಬ್ಬಿನಲ್ಲಿ ಬಿಳಿ ಕಸ ನಿರ್ವಹಣೆ, ಜಾನುವಾರಗಳಿಗೆ ಹೇನು ಬಾಧೆ ಹಾಗೂ ಕಿಲಾರಿ ಹೋರಿಗಳ ವ್ಯಾಪಾರದಿಂದ ಮುಂದೆ ಬಂದಿರುವ ಯಶಸ್ವಿ ಕೃಷಿಕನ ಪರಿಚಯ ಮುಂತಾದ ಲೇಖನಗಳನ್ನು ವೈವಿಧ್ಯಮಯ ಓದುಗರನ್ನು ದೃಷ್ಟಿಯಲ್ಲಿರಿಸಿಕೊಂಡು ಸೇರಿಸಲಾಗಿದೆ. ಯಥಾ ಪ್ರಕಾರ “ಕಡೆಗೋಲು” ಅಂಕಣದಲ್ಲಿ ಎಲ್ಲ ಪ್ರಾಣಿಗಳ ಪಾಲಿಗೆ “ಜವರಾಯ”ನನ್ನು ದರ್ಶನ ಮಾಡಿಸುವ, ಔಷಧಿಯೇ ಇಲ್ಲದ ನಾಯಿ ಹುಚ್ಚು ರೋಗ (ರೇಬಿಸ್) ಕುರಿತು ಚರ್ಚೆಯಿದೆ.

“ವೇದ ಸುಳ್ಳಾದರೂ ಮಳೆಯ ಗಾಡೆ ಸುಳ್ಳಾಗದು” ಎಂಬ ಕವನ ರೈತಾಪಿ ಜನರಿಗೆ ಹಿಡಿಸುವುದೆಂಬ ಆಶಯವಿದೆ. ಬಿಳಿ ಜೋಳದ ಬಗ್ಗೆ ಕಿರುಕವನ ಸುಂದರವಾಗಿದೆ. ಇಂತಹ ಜಾನಪದ ಸೊಗಡಿನ ರಚನೆಗಳು ನಮ್ಮ ಕೃಷಿ ಸಂಸ್ಕೃತಿಯಲ್ಲಿ ಉಳಿದುಕೊಂಡು ಬಂದಿವೆ. ಬಲ್ಲವರು ದಯಮಾಡಿ ಅಂತಹವುಗಳನ್ನು ಕೃಷಿ ಮುನ್ನಡೆಗೆ ಬರೆದು ಕಳಿಸಿ. ಅವು ಜ್ಞಾನದಾಯಕವೂ ಮತ್ತು ನೀತಿ ಬೋಧಕವೂ ಆಗಿರುವುದರಿಂದ ಓದಿದವರ ಪಾಲಿಗೆ ಹೊಸ ಹುರುಪು ನೀಡುವುದರಲ್ಲಿ ಸಂಶಯವಿಲ್ಲ.

ಕೊನೆಯದಾಗಿ, ರೈತರು ಕೃಷಿಯಲ್ಲಿ ನೀರು ಉಳಿತಾಯ ಕ್ರಮಗಳ ಅಳವಡಿಕೆ, ಖರ್ಚು ಕಡಿಮೆ ಮಾಡುವ ವೈಜ್ಞಾನಿಕ ಸಾಗುವಳಿ ಕ್ರಮಗಳ ಅನುಸರಣೆ ಮತ್ತು ಮಾರುಕಟ್ಟೆಯ ದೈನಂದಿನ ಮಾಹಿತಿ ಪಡೆಯುತ್ತಿರುವುದು - ಈ ಸೂತ್ರಗಳನ್ನು ಎಚ್ಚರಿಕೆಯಿಂದ ಪಾಲಿಸಿದಲ್ಲಿ ಕೃಷಿ ಲಾಭದಾಯಕವಾಗುವುದರಲ್ಲಿ ಅನುಮಾನವಿಲ್ಲ. ಆಶಾದಾಯಕವಾಗಿ ಪ್ರಾರಂಭ ಕಂಡಿರುವ ಈ ಸಲದ ಮುಂಗಾರು, ರಾಜ್ಯದ ಯಾವ ಭಾಗದಲ್ಲಿಯೂ ಕೊರತೆಯಾಗದೇ ಯಶಸ್ವಿ ಕೃಷಿಗೆ ನಾಂದಿಯಾಗಲೆಂದು ಪ್ರಾರ್ಥಿಸುತ್ತ.....

ವಂದನೆಗಳೊಂದಿಗೆ,

(ವೈ. ಆರ್. ಅಲದಕಟ್ಟಿ)

‘ರೈತ ಚೇತನ’

ಉಚಿತ ಸಹಾಯವಾಣಿ ಸಂಖ್ಯೆ: ೧೮೦೦-೪೨೫೬-೧೧೫೦
ಕೃಷಿ ಹಾಗೂ ಕೃಷಿ ಸಂಬಂಧಿತ ತಾಂತ್ರಿಕ ಮಾಹಿತಿಗಾಗಿ
ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ಲಭ್ಯ

